

# Шин даалгъврмуд

Сарпинск районо «Путь к коммунизму» гидг колхозин гурвдгч ферм джилас джилд ард йовдг билә, үс багъар саадж авдг билә, үвлд муугъар белдг билә. Болв эн джил кучкөлсчир шунмгъагъар кәдлсн учрар эн ферм үс саадж авх джилә зурагъан ноябрин 25-д кұцав, 660 тонн өвс зөөдж авб.

Малин хаша-хаац, үкрмүд бәәдг хаша сәәнәр үвлд белдгдв, харушг Шурганов Борис үкрч Поляков Егор-та тугъл орулдг бәәрнд пол делгв. Саальчир Анна Свобода, Александра Перекрестова, Тамара Ханаева, Лидия болн Екатерина Саткуевихн, малчир Василий Грибенников, Балтык Мукебенов, Иван Цебеков, тугълчир Александр болн Алексей Лиджиевихн эдн кеджәх кәдлмштән ик шунмгъа, гүджрмг кевәр кәдлнә. Эдн кәдлмшәсн сул цагтан малин хаша-хаалгъ ясна, хот-хол зөөдж авцхана.

Учетчик Перекрестова Раиса фермин коллектив дунд Н. С. Хрущевин кех докладин тезисмүд умшдж өгв. Эн саальчир хальмг тохмта үкр болгънас 1600 литр үс саах, малан бүрн-бүтн авч гарх. производственн даалгъвр авб. Эн фермин кучкөлсчир коммунистическ кевәр кәдләд коммунистическ кучкөлснә бригадин нер зүүхин төлә зүткджәцхәнә.

Сарпинск районо Чапаевин нертә совхозин болн «40 лет Октября» гидг колхозин кучкөлсчир бас даалгъвр авцхав. Чапаевин нертә совхозин ах хөөч Михаил Суриков 100 хөн болгънас 130 хургъ, хөн болгънас 6,5 килограмм ноос киргъдж авх болдж үгән өгв. Эн хөөч келсн үгдән күрхнъ лавта, юнъгад гихлә, үвлд ик сәәнәр белдв. 250 тонн эрдни-шишән силос, 1400 центнер өвс белдв, кошар, базнь дулан. Тер мет ах хөөчир, үүрмүд Айтаев, Котляров, Бурцев, Манкуров болн нань чигн улс социалистическ даалгъвр авб. «40 лет Октября» гидг колхозин ах хөөч Опа Джагаевич Бадмаев КПСС-н XXI-ч хург уктдж ик даалгъвр авб, хәләджәсн хөөдәсн 120 хургъ, хөн болгънас 6,5 килограмм ноос киргъдж авх болдж үгән өгв.

Сарпинск районо кучкөлсчир, Н. С. Хрущевин докладин тезисмүдин тускар күүндвр кедж, икәр таасджацхана.

**И. НОВОСЕЛЬЦЕВ.**